

معاصر تنقیدی رویے اور ناصر عباس نیر

پروفیسر مرزا خلیل احمد گیگ

اس حقیقت سے انکار نہیں کیا جاسکتا کہ ادبی تنقید اب بین الاعومنی (Inter disciplinary) بن چکی ہے، اور معاصر سماجی علوم سے اس کا رشتہ کافی حد تک استوار ہو چکا ہے۔ تنقید کا اب وہ مفہوم، مقصد اور فنکشن نہیں رہا جو پہلے متصور کیا جاتا تھا۔ تنقیدی رویوں میں اس انقلابی نجح کی تبدیلی کا آغاز گزشتہ صدی کی دوسری دہائی سے ہوتا ہے جب سوویت یونین میں ہیئت پسندی (Formalism)، اور فرانس میں لسانیات جدید (Modern Linguistics) کی داغ بیل پڑتی ہے۔ فرڈی نیٹڈی سوئیر (م ۱۹۱۳ء) لسانیاتِ جدید کا ابوالآباء تسلیم کیا گیا ہے جس کے فلسفہ لسان نے معاصر تنقیدی رویوں کو گھرے طور پر ممتاز کیا ہے۔

ناصر عباس نیر کا شمارہ بعد حاضر کے اردو کے ان کشادہ ذہن ناقدین میں ہوتا ہے جو نہ صرف نئی ادبی تھیوری کی آگہی رکھتے ہیں، بلکہ جنہیں نئے رویوں کے لسانیاتی مضمراں کا بھی احساس ہے۔ اس احساس و آگہی کے بغیر نہ تو ساختیات و پس ساختیات سے انصاف کیا جا سکتا ہے اور نہ نشانیات و اسلوبیات سے اور نہ ہی کسی اور معاصر تنقیدی رویے سے۔

گذشتہ صدی کے آخری چند دہوں کے دوران مختلف سائنسی و سماجی علوم میں جو غیر معمولی پیش رفت ہوئی ہے، اس کے اثرات عالمی سطح پر تنقیدی رویوں پر بھی چیلنج کی صورت میں مرتب ہوئے ہیں۔ ناصر عباس نیر اردو کے تناظر میں ہر نئے چیلنج سے نبرد آزمائونے کی بھرپور علمی و فکری صلاحیت رکھتے ہیں۔ ان کی حالیہ تصنیف 'لسانیات اور تنقید' (اسلام آباد: پورب اکادمی، ۲۰۰۹ء) ان کی اس صلاحیت کا بین ثبوت ہے۔ اس کتاب میں ۱۳۷ مضمایں شامل کیے گئے ہیں۔ بقول مصنف "مختلف موضوعات پر نظری اور عملی تنقیدی مضمایں ہیں، مگر ان میں باطنی سطح پر ایک ہم آہنگی نظر آئے گی، ایک خاص تنقیدی موقف دکھائی دے گا، ادب، تاریخ، زبان، نظریات کو جانچنے کی ایک 'پوزیشن' محسوس ہوگی" (ص ۸)۔ اس کتاب کے مضمایں کے بارے میں ستیہ پال آندہ (جنہوں نے اس کتاب کے دیباچہ تحریر کیا ہے)، لکھتے ہیں کہ "میں نے ان مضمایں کو اپنی علاالت کے

باوجود بے حد خوشی سے پڑھا۔ کچھ نکتے تو ایسے تھے جن کے بارے میں
میری واقفیت محدود تھی اور ان مضامین نے اس میں اضافہ کیا۔ ان کی
اتئی وسیع ہے کہ انہیں پڑھنے اور سمجھنے کے
لیے Range and Reach Encyclopedic Knowledge کی ضرورت ہے” (ص
۲۲)۔

اس میں کوئی شک نہیں کہ ناصر عباس نیز کانٹی تنقیدی تھیوری اور اس
کے مضمونات کا مطالعہ نہایت وسیع ہے۔ وہ نئے ڈھنی فلکری رویوں کے زیر
اثر فروغ پانے والے تنقیدی رجحانات و میلانات کے نظری پہلوؤں سے کما
حقہ، واقفیت رکھنے کے ساتھ ساتھ ان کے عملی و اطلاقی نمونے پیش کرنے
کی بھی معمولی اہلیت واستعداد رکھتے ہیں۔ ان کا ڈھنی افق ساختیاتی اور رد
تشکیلی نظریات سے لے کر مابعد جدیدیت، مظہریت، نوتاریختی اور
ثانیثیت، نیز گلو بلاائزشن اور مابعد نوا آبادیاتی صورت حال تک پھیلے ہوئے
تمام تصورات اور فلکری جہات کا بے خوبی احاطہ کرتا ہے۔ علاوہ ازیں انہیں
اویٰ تاریخ، ادبی تحریک اور تحقیق و تنقید کے نئے پیراڈیم کا بھی فہم و ادراک
ہے اور ادب، لسانیات اور تنقید کے باہمی رشتہوں پر بھی ان کی نظر بہت گہری
ہے۔

مذکورہ کتاب کے ایک سیر حاصل مضمون ”ساختیات

.....حدود اور امتیازات،“ میں ناصر عباس نیر نے ساختیات کی بنیادی فکر سے بحث کرتے ہوئے ان اعترازات کا کافی و شافی جواب دیا ہے جو ساختیات پر اکثر کیے جاتے رہے ہیں۔ انہوں نے اس مضمون میں ہمارے یہاں ساختیات کے دیر سے فروغ پانے کی شفاقت، فکری اور علمی وجہ بھی بیان کی ہیں۔ ان کے خیال میں ہمارے یہاں ساختیاتی مباحث اسی کی دہائی میں اس وقت شروع ہوئے جب مغرب میں پس ساختیاتی مباحث کا آغاز ہو چکا تھا۔ ہر چند کہ پس ساختیاتی فکر، ساختیات کے بعد معرض وجود میں آئی، تاہم ساختیات کے مباحث ختم نہیں ہوئے۔ ساختیاتی فکر آج بھی پس ساختیات اور مابعد جدیدیت کے مباحث میں پس منظر کے طور پر جاری و ساری ہے۔ ناصر عباس نیر کا یہ خیال بالکل درست ہے کہ ”جملہ پس ساختیاتی نظریات (جیسے ڈی کنسٹرکشن، نو تاریخیت، نو مارکسیت، نو تحلیل نفسی، تا نیشی تقدیم، وغیرہ) پر مدل گنگتو ساختیات کی کامل تفہیم کے بغیر ممکن نہیں،“ (ص ۲۶)۔ ناصر عباس نے بجا طور پر سوس ماہر لسانیات فرڈی عینڈ ڈی سوئر کو ”ساختیات کا بانی“ قرار دیا ہے۔

اپنے ایک اور ”مفصل مضمون“ مابعد جدیدیت کا فکری ارتقا،“ میں ناصر عباس نیر نے مابعد جدیدیت کے نئے چیਜ سے مدل انداز میں بحث کی

ہے۔ ان کے خیال میں ما بعد جدیدیت کا ڈسکورس ۱۹۶۰ء کی دہائی میں قائم ہوا۔ ۱۹۷۰ء کی دہائی میں اس کا ”چرچا“ جامعات کی سطح پر ہونے لگا اور زیادہ تر ”ثقافتی مطالعات“ تک محدود رہا، لیکن ۱۹۸۰ء کی دہائی میں ما بعد جدیدیت آرٹ، ادب، فلسفہ اور دیگر شعبوں میں زیر بحث آنے لگی۔ یہ بات نہایت دلچسپ ہے (جس کی طرف اشارہ ناصر عباس نیر نے بھی کیا ہے) کہ ما بعد جدیدیت کا ڈسکرس اولاً آرپیکٹچر میں رانچ ہوا تھا۔ اس کے بعد دوسرے شعبوں میں اس کی پذیرائی ہوئی۔ ناصر عباس نے نہایت پتے کی بات کہی ہے کہ ما بعد جدیدیت اور پس ساختیات کے مباحثت میں ”معاصریت“ یعنی ہم زمانی کا رشتہ ہے، کیوں کہ ان کے بے قول ”جب آرپیکٹچر میں ما بعد جدیدیت موضوع بحث بن رہی تھی، تب یورپ کی دانشورانہ فضاض ساختیات کا غلبہ تھا اور جب ما بعد جدیدیت جامعات میں پہنچ رہی تھی اس وقت پس ساختیات کے مباحثت عام ہو رہے تھے (اور پس ساختیات میں دریدا کی ڈی کنسٹرکشن اور میشل فوکو کے نظریات بے طور خاص اہم ہیں)“ (ص ۹۵)۔ اپنے ایک اور مضمون ”ما بعد جدید عہد میں ادب کا کردار“ میں ناصر عباس نیر نے ما بعد جدیدیت کے فکری مباحثت کا رُخ ادب کی جانب موڑتے ہوئے یہ سوال اٹھایا ہے کہ ما بعد جدید عہد میں ادب کا کردار کیا ہونا چاہیے؟ ان کا یہ سوال تمام ما بعد جدید ناقدین کو دعوت

فکر دیتا ہے۔

ناصر عباس نے اس کتاب میں جدیدیت کی فلسفی اساس کو بھی اپنی بحث کا موضوع بنایا ہے (دیکھیے ضمناً ”جدیدیت کی فلسفی اساس“)۔ جدیدیت کے موضوع پر اردو میں اب تک جو کچھ بھی لکھا گیا ہے اس سے وہ مطمئن نہیں ہیں۔ ان کے خیال میں جدیدیت پر اردو میں لکھے گئے مقامات ایک ”عجیب انتشار“ کو پیش کرتے ہیں۔ اس کی وجہ وہ یہ ہتھے ہیں کہ ”جدیدیت کے مرکزی تعلقات کی وضاحت میں خوب آزادی سے کام لیا گیا اور ان تعلقات کی تعبیر میں من مانی کی گئی ہے“ (ص ۱۵۶)۔ ناصر عباس نے آل احمد سرور، ن۔ م۔ راشد، وزیر آغا، شمیم حنفی اور محمد حسن کی تقدیمی تحریروں سے اقتباسات پیش کرتے ہوئے یہ ثابت کیا ہے کہ ”اردو میں جدیدیت کو All Inclusive اصطلاح کے طور پر برداشت کیا ہے۔ اس ایک اصطلاح سے وہ سارے مطالب وابستہ کردیے گئے ہیں جو جدیدیت کے مکملہ اور لغوی معنی ہیں، جو بیک وقت ماذر نیٹی اور ماذر ان ازم کے ہیں اور وہ معانی بھی جونہ ماذر نیٹی کے ہیں نہ ماذر ان ازم کے، محض ایجاد بندہ ہیں“ (ص ص ۱۵۶-۷۵)۔ ناصر عباس نے بڑی وضاحت اور دلائل کے ساتھ انگریزی اصطلاحات ”ماذر نیٹی“ اور ”ماڈرن ازم“ کے درمیان فرق کو بتلا یا ہے۔ ہمارے اکثر ناقدین انگریزی کی مذکورہ دونوں اصطلاحوں کے لیے

لفظ ”جدیدیت“ ہی استعمال کرتے رہے ہیں، ناصر عباس نے ماذریٹی کے لیے ”جدیدیت اول“ اور ”ماذرن ازم کے لیے“ ”جدیدیت دوم“ کی امطلاعیں استعمال کی ہیں تاکہ غلط بحث نہ ہونے پائے۔

ناصر عباس تیر نے اپنی متذکرہ کتاب کے ایک مضمون ”اقبال اور جدیدیت“ میں یہ خیال پیش کیا ہے کہ ہر چند کہ اقبال مغربی ادبیات سے پورے طور واقف تھے، تاہم ماذرن ازم، جو اقبال کی معاصر یورپی تحریک تھی، کے براہ راست اثرات ان کی شاعری پر نظر نہیں آتے۔ اس سلسلے میں ناصر نے یہ سوال اٹھایا ہے کہ کیا اقبال اس تحریک سے آگاہ نہیں تھے اور اگر آگاہ تھے تو کہیں ایسا تو نہیں کہ ان کی نظر انتخاب اس تحریک کو ان کے شعری مقاصد سے ہم آہنگ نہ محسوس کرتی ہو۔ کافی بحث و تمجیص کے بعد وہ اس نتیجے پر پہنچتے ہیں کہ اقبال پر مغربی جدیدیت کے اثرات نہیں تھے۔ ان کے خیال کے مطابق اقبال نے مغربی ادبیات سے اخذ و استفادے کا عمل اپنے ابتدائی دور میں شروع کیا تھا اور ۱۹۱۰ء تک ان کا شعری مائسٹر سیٹ متشکل ہو چکا تھا۔ واضح رہے کہ مغرب میں ماذرن ازم کی تحریک کا زمانہ ۱۹۱۰ تا ۱۹۳۰ء قرار دیا گیا ہے۔ ناصر عباس لکھتے ہیں کہ ”جن دونوں ‘مغرب’ میں‘ ماذرن ازم کی تحریک زور شور سے جاری تھی، اقبال مغربی تہذیب پر تقيید کا آغاز کر چکے تھے اور ماذرن ازم مغربی تہذیب ہی کا جمالیاتی مظہر

ہے،” (ص ۷۲)۔ اقبال ماذر ان ازم سے راست ربط و ضبط نہ رکھنے کی وجہ وہ یہ بتاتے ہیں کہ اقبال ”ایک مختلف تصورِ کائنات اور ماسنڈ سیٹ کے علم بردار تھے، اسی لیے انہوں نے ماذر ان ازم سے کوئی سروکار نہیں رکھا۔

اپنی کتاب ”لسانیات اور تنقید“ میں ناصر عباس نیر نے فکشن کی تنقید، ادبی تاریخ نویسی میں تنقید کی اہمیت، اور ادب اور ادبی تحریک جیسے مباحث سے بھی اپنی دلچسپی کا اظہار کیا ہے۔ فکشن کی تنقید کے سلسلے میں انہوں نے پرانے اور نئے دونوں نظریے مباحث اٹھائے ہیں۔ پرانے نظریے (روتی ہیئت پسندی اور ساختیات کے ارتقا سے قبل کاظمیہ) کی رو سے فکشن کا زندگی سے گہرا اور الٹ رشتہ سمجھا جاتا تھا۔ لیکن نئے نظریے نے، جو روٹی ہیئت پسندوں کا نظریہ تھا، ”فکشن کو زندگی اور خارجی حقیقت سے الگ کر کے دیکھا اور اس امر کا بھی ذکر کیا ہے کہ کچھ لوگ ادبی تاریخ نویسی میں تحقیق کو تنقید پر فوکسیت دیتے ہیں مثلاً گیان چند جیں اور رشید حسن خان کا موقف ہے کہ تحقیق سے صرف نظر کر کے ادبی تاریخ نہیں لکھی جاسکتی۔ اس کی بنیادی وجہ یہ ہے کہ یہ دونوں اصلاً ”محقق“ ہیں۔

ناصر عباس نیر کی علمی دلچسپی کا موضوع ”نوآبادیاتی صورت حال“ بھی ہے۔ چنانچہ اس عنوان سے لکھے ہوئے اپنے ایک مضمون میں انہوں نے یہ بتانے کی کوشش کی ہے کہ جہاں ایسی صورت حال پیدا ہو جاتی ہے

وہاں ”دو دنیاوں“ کی تشكیل عمل میں آتی ہے۔ ایک دنیا وہ ہوتی ہے جو نو آباد کار کی دنیا کھلاتی ہے اور دوسری دنیا نوآبادیاتی یا مقامی باشندوں کی دنیا ہوتی ہے۔ یہ دونوں دنیا میں ایک دوسرے کی ”ضد“ ہوتی ہیں۔ البرٹ میمی (Albert Memmi) کے خیال سے اتفاق کرتے ہوئے ناصر عباس کہتے ہیں کہ نوآبادیاتی باشندوں کے لیے دو ہی صورتیں ہوتی ہیں، ”انجذاب“ یا ”بعاوت“۔ انجذاب کی صورت میں نوآبادیاتی باشندہ یا تو نوآباد کار جیسا بننے کی کوشش کرتا ہے، اس کی شخصیت، ثقافت، نظام فکر، اقداری نظام کو مکمل طور پر جذب کرنے کی سعی کرتا ہے، یا پھر اس کے خلاف بغاوت کرتا اور اپنی بازیافت کے عمل سے گذرتا ہے، (ص ۲۸)۔

آج کی دنیا گلوبالائزیشن یا عالم کاریت کی زد میں آ کر ایک گاؤں میں تبدیل ہو چکی ہے جس سے چھوٹی اور اقلیتی زبانوں کو شدید خطرہ لاحق ہو گیا ہے۔ ناصر عباس نیر نے اپنے مضمون ”گلوبالائزیشن اور اردو زبان“ میں اسی موضوع پر اظہار خیال کیا ہے۔ ان کا یہ کہنا بالکل بجا ہے کہ ”گلوبالائزیشن ثقافتی و لسانی یکسانیت کی زبردست مذاح اور مابعد جدیدیت کے بر عکس ثقافتی و لسانی تنوع (Diversity) کی مخالف ہے“ (ص ۱۹۱)۔ گلوبالائزیشن نے اردو زبان کوئی زاویوں سے متاثر کیا ہے جن کا ذکر ان کے اس مضمون میں ملتا ہے۔

منزکرہ کتاب کے آخری دو مضمون میں جن میں افسانوی تنقید اور تحقیق کے پیراڈایم کی بات کہی گئی ہے انہتائی فکر انگیز ہیں اور نہایت توجہ سے پڑھے جانے کے مقاضی ہیں۔ یہ مضمون جامعاتی سطح پر کام کرنے والے تحقیق کاروں کے لیے نئی روشنی فراہم کرتے ہیں اور تحقیقی طریق کار کے نئے دروازے کرتے ہیں۔

مذکورہ کتاب کا ایک اور مضمون بھی لاٹ توجہ ہے جس میں ناصر عباس یگر نے فراق گورکھپوری کے لفظی پیکروں (تمثالوں) کو اپنے مطالعے اور تحریز یہ کا موضوع بنایا ہے۔ فراق کی شاعری کی خاطر خواہ تحسین اس وقت تک ممکن نہیں ہو سکتی جب تک کہ ہم ان کے شعری پیکروں کو Appreciate نہ کریں۔ ہمارے ناقدین فراق کی شاعری پر گفتگو کرتے وقت اکثر اس پہلو سے صرف نظر کر جاتے ہیں، لیکن ناصر عباس نے بڑی وقت نظر اور انہتائی معروضیت کے ساتھ ان پیکروں (Images) کا مطالعہ اپنے مضمون ”کلام فراق کے لفظی پیکر“ میں پیش کیا ہے۔ اس مطالعہ سے جو نتائج برآمد ہوتے ہیں وہ یہ ہیں کہ فراق کے لفظی پیکروں میں ”ہندوستانیت کی بوباس“، ”رچی بسی ہے، اس میں“ ایماں، تمثیلیت اور استعاراتی پہلو“ پائے جاتے ہیں، نیز یہ شاعر کے ”جمالیاتی تجربے“ کی عکاسی کرتے ہیں اور شاعر انہ تخلیقی عمل سے ایک ”نامیاتی ربط“ رکھتے ہیں۔

ناصر عباس نیر کی زیر مطالعہ کتاب ”سائیات اور تنقید“ نے تنقیدی رویوں اور معاصر تنقیدی میلانات و رجحانات پر ایک نہایت قابل قدر علمی دستاویز ہے۔ اس کے تمام مقالات ایک عالمانہ شان اور دانشورانہ آن بان رکھتے ہیں اور مصنف کے گھرے اور سیع مطالعے کے غماز ہیں۔ ناصر کا طرز استدلال سائنسی و معروضی ہے۔ وہ کسی موضوع پر قلم اٹھاتے وقت تحقیق اور چھان بین سے بھی کام لیتے ہیں۔ نئی ادبی تھیوری اور اس کے مضرات پر ان کی نظر بہت گہری اور گرفت کافی مضبوط ہے۔ انہوں نے نئی تھیوری کے تمام معاملات پر انتہائی سنجیدہ غور و فکر سے کام لیا ہے۔
 یہ کتاب نئی ادبی تھیوری، نئے ڈسکورس، نئے مباحث اور نئے تنقیدی رویوں کی افہام و تفہیم کی ایک کامیاب کوشش سے تعبیر کی جاسکتی ہے۔

